



Советот на Агенцијата за аудио и аудиовизуелни медиумски услуги ^{СКОПЈЕ - SHKUP} врз основа на член 18 став 1 алинеја 2 и член 20 став 1 алинеја 10¹, а во врска со член 71 став 1 алинеи 17 и 18 и член 75 од Законот за аудио и аудиовизуелни медиумски услуги („Службен весник на РМ“ бр.184/13, 13/14, 44/14, 101/14, 132/14, 142/16, 132/17, 168/18, 248/18 и 27/19 и „Службен весник на РСМ“ бр.42/20, 77/21, 154/23, 55/24 и 193/24), член 15 став 1 алинеја 2, член 39 став 1 алинеја 10 и член 51 став 1 од Деловникот за работа на Агенцијата за аудио и аудиовизуелни медиумски услуги (Пречистен текст) арх.бр.01-3732/1 од 29.07.2019 година, по спроведувањето на Јавниот конкурс за доделување на дозвола за радио емитување на програмски сервис на локално ниво, објавен врз основа на Одлуката на Агенцијата за објавување на јавен конкурс, Уп1 бр.08-275 од 21.10.2024 г. („Службен весник на РСМ“, бр.219/24 од 29.10.2024 г.), во согласност со Извештајот од оценување на поднесената пријава Уп1 бр.08-362 од 03.02.2025 г. и Заклучокот арх.бр.02-531/3 од 05.02.2025 г., на 4-та седница одржана на 05.02.2025 г., ја донесе следната

ОДЛУКА

за доделување на дозвола за радио емитување на програмски сервис, на локално ниво, на подрачјето на општина Куманово

1. СЕ ДОДЕЛУВА дозвола за радио емитување на програмски сервис говорно-музичко радио од општ формат во кое застапените видови програми остваруваат најмалку две од трите медиумски функции, на македонски јазик, на локално ниво, на подрачјето на општина Куманово, на кандидатот, физичкото лице Саша Митиќ од Куманово, со адреса на живеење на ул.„Денко Драганов“ бр.35, 1300 Куманово.

Радио програмскиот сервис од ставот 1 на оваа точка ќе се емитува преку радиофреквенција определена од страна на Агенцијата за електронски комуникации на Република Северна Македонија (АЕК), и тоа: 92.6 MHz.

2. Дозволата за радио емитување на локално ниво, наведена во точка 1. на оваа Одлука, се доделува за временски период од 9 (девет) години и истата не може да се пренесува на друго лице.

3. По приемот на оваа Одлука за доделување на дозвола, кандидатот на конкурсот, физичкото лице Саша Митиќ од Куманово, на кој му е доделена дозволата од точка 1. на оваа Одлука, треба да се регистрира како трговско радиодифузно друштво во соодветниот регистар, согласно член 77 ставови 1 и 2 од Законот за аудио и аудиовизуелни медиумски услуги (ЗАВМУ).

Трговското радиодифузно друштво, кое ќе биде основано од кандидатот на конкурсот, физичкото лице Саша Митиќ од Куманово на кој му е доделена дозволата од точка 1. на оваа Одлука, ќе плаќа годишен надоместок за дозволата на сметка на Агенцијата за аудио и аудиовизуелни медиумски услуги (Агенцијата), за секоја тековна година почнувајќи од датумот на доделување на дозволата во рок од 30 (триесет) дена од денот на приемот на фактурата издадена од Агенцијата. Начинот на пресметување, фактурирањето и наплатата на надоместокот за дозволата ги утврдува Агенцијата согласно член 80 од ЗАВМУ и согласно Правилникот за процедурите на финансиското и сметководственото работење на Агенцијата за аудио и аудиовизуелни медиумски услуги („Службен весник на РМ“, бр.185/14), Правилникот за форматите на програмските

¹ Алинеите 8 и 9 се избришани, види: член 8 од Закон за изменување и дополнување на Законот за аудио и аудиовизуелни медиумски услуги („Службен весник на Република Македонија“ бр.248/18).

сервиси на радиодифузерите („Службен весник на РМ“, бр.172/14) и Правилникот за подрачјата на емитување на телевизиски и радио програми („Службен весник на РМ“, бр.172/14).

4. АЕК врз основа на дозволата за радио емитување со користење на радиофреквенции издава одобрение за користење на радиофреквенции согласно со Законот за електронските комуникации.

За користење на радиофреквенциите, се плаќа годишен надоместок на сметка на АЕК за секоја тековна година однапред почнувајќи од датумот на важењето на одобрението за користење на радиофреквенции.

5. Трговското радиодифузно друштво, кое ќе биде основано од кандидатот на конкурсот, физичкото лице Саша Митиќ од Куманово, на кое му е доделена дозволата од точка 1. на оваа Одлука, се обврзува да започне со вршење на дејноста на 01.04.2025 година.

Во случај на непочитување на рокот за започнување со вршење на дејноста наведен во ставот 1 на оваа точка од Одлуката, Агенцијата ќе ја одземе доделената дозвола пред истекот на рокот за којшто е издадена и ќе го избрише радиодифузерот од регистарот на радиодифузери.

6. Физичкото лице, наведено во точка 1 на оваа Одлука, на кое му е доделена дозволата за радио емитување е должно во целост да ги исполнува условите и барањата на кои се обврзало во Пријавата при конкурирањето.

Агенцијата ќе изврши стручен надзор во рок од 30 (триесет) дена од истекот на триесеттиот ден од денот на започнувањето со вршење на дејноста утврден во дозволата за радио емитување, со цел утврдување на исполнувањето на техничките услови, во согласност со барањето за добивање дозвола за радио емитување.

7. За оваа Одлука писмено да се извести кандидатот на Јавниот конкурс за доделување на дозвола за радио емитување на програмски сервис на локално ниво, на подрачјето на општина Куманово, во рок од 7 (седум) дена од денот на донесувањето на одлуката.

8. Оваа Одлука е конечна и се објавува во „Службен весник на РСМ“ и на веб страницата на Агенцијата.

Образложение

Согласно член 69 став 1 од Законот за аудио и аудиовизуелни медиумски услуги (ЗАВМУ), за програмскиот сервис на терестријално радио што се емитува преку ограничен ресурс како што се радиофреквенции, Агенцијата ја доделува дозволата за радио емитување по пат на јавен конкурс.

Агенцијата согласно член 70 став 1 од ЗАВМУ, донесува одлука за објавување на јавен конкурс за доделување на дозвола за радио емитување, по службена должност или по прием на писмено барање од заинтересирана страна, во согласност со Планот за доделување и користење на радиофреквенциите, како и во согласност со Студијата на начин и постапка утврдени во член 70 од напред цитираниот Закон.

Советот на Агенцијата донесе Одлука за објавување на јавен конкурс за доделување на дозвола за радио емитување на програмски сервис на локално ниво, на подрачјето на општина Куманово, Уп1 бр.08-275 од 21.10.2024 г. („Службен весник на РСМ“, бр.219/24 од 29.10.2024 г.), врз основа на Писмото со намера за доделување на дозвола за радио емитување на локално ниво, на подрачјето на општина Куманово од заинтересирана страна, физичкото лице Саша Митиќ од Куманово (наш арх.бр.08-2944/1 од 04.07.2024 г.), Известувањето доставено од АЕК во врска со барањето информација за слободни фреквенции за емитување на радио програма на подрачјето на општина Куманово, арх.бр.0805-1989/2 од 15.07.2024 г. (наш арх.бр.08-2944/4 од 17.07.2024 г.), а во согласност со изработената Студија за утврдување на оправданоста за објавување јавен конкурс за доделување дозвола за радио на локално ниво, на подрачјето на општина Куманово (арх.бр.03-4117/1 од 04.10.2024 г.).

Краен рок за доставување на пријави за учество на предметниот јавен конкурс беше до 30.12.2024 г., односно кандидатите на конкурсот требаше да поднесат пријава во рок од 60 (шеесет) дена, сметано од првиот нареден ден од денот на објавувањето на одлуката во „Службен весник на Република Северна Македонија“. Заклучно до 30.12.2024 г. (крајниот рок за доставување на пријави), до Агенцијата беше доставена 1 (една) Пријава со придружна документација за доделување на дозвола за радио емитување на програмски сервис на локално ниво, на подрачјето на општина Куманово на 27.12.2024 г. од страна на кандидатот, физичкото лице Саша Митиќ од Куманово (Уп1 бр.08-362).

Јавното отворање на доставената Пријава за учество на јавниот конкурс од горенаведениот кандидат, се одржа 1 (една) недела по истекот на рокот за поднесување на пријавите, односно на 10.01.2025 г., со што поднесената пријава беше разгледувана од аспект на тоа дали истата е уредна, навремена и комплетна, односно дали ги содржи сите документи утврдени во член 73 став 3 од ЗАВМУ, а кои се однесуваат за кандидат - физичко лице, за кое се водеше Записник од јавното отворање (Уп1 бр.08-362) од 10.01.2025 г.

Во периодот од 10.01.2025 г. до 28.01.2025 г., од страна на надлежните сектори во Агенцијата се пристапи кон оценување на Пријавата по предметниот јавен конкурс (Уп1 бр.08-362 од 27.12.2024 г.) поднесена од страна на кандидатот, физичкото лице Саша Митиќ од Куманово. Доставената Пријава во утврдениот рок беше оценувана од страна на надлежните сектори во Агенцијата, според критериумите за оценување утврдени во табелата во точка 5 од Одлуката УП1 бр.08-275 од 21.10.2024 г. за објавување на јавен конкурс за доделување на дозвола за радио емитување на програмски сервис на локално ниво. Секторот за програмски работи ги оцени критериумите од точка 1, точка 2, точка 3, точка 4 и точка 7 од табелата; Секторот за стратешко планирање и заштита на авторски права го оцени критериумот од точка 5 од табелата; Секторот за финансии и логистика го оцени критериумот од точка 9 од табелата и Секторот за информатичка поддршка и општи работи ги оцени критериумите од точка 6, точка 8 и точка 10 од табелата.

При што беше констатирано дека Пријавата Уп1 бр.08-362 од 27.12.2024 г. од кандидатот, физичкото лице Саша Митиќ од Куманово е уредна и се пристапи кон оценување и бодување на истата. Па така, Секторот за програмски работи (СПР) во придонесот доставен на 20.01.2025 г. и на 23.01.2025 г., констатираше дека пријавата е уредна од програмски аспект и пристапи кон понатамошно нејзино бодување, и тоа во: точка 1 од табелата - Застапеност на програма произведена од страна на самиот радиодифузер (in-house production) во текот на неделата, како образложение за исполнување на критериумот наведе дека предвидената застапеност на програма произведена од страна на самиот радиодифузер е 100%, колку што е и траењето на говорниот дел од програмата (26 часа и 42 минути); точка 2 од табелата - Квалитет, жанровска и тематска разновидност на содржините, како образложение за исполнување на критериумот наведе дека во говорниот дел од програмата е прикажано дека ќе бидат застапени 12 (дванаесет) видови програми коишто исполнуваат образовна, информативна и забавна функција; точка 3 од табелата - Застапеност на програми со кои се поттикнува развој и зачувување на националната култура, како образложение за исполнување на критериумот наведе дека кандидатот прикажал дека во текот на годината ќе емитува 24 часови програми за зачувување на национална култура, а планираната застапеност на вокална и/или вокално инструментална музика на македонски јазик, инструментална од македонски автори во текот на денот е 30%; точка 4 од табелата - Застапеност на информации и содржини во говорниот дел од програмата од значење за подрачјето во кое ќе се емитува програмскиот сервис (информации од локален карактер), во текот на неделата, како образложение за исполнување на критериумот наведе дека прикажаната застапеност на информации и содржини од значење за подрачјето во кое ќе се емитува програмскиот сервис (информации од локален карактер), во текот на неделата, во говорниот дел од програмата е 14 часа и во точка 7 од табелата - Понудено време на дневно емитувана програма, како образложение за исполнување на критериумот наведе дека кандидатот дневно планира да се емитуваат по 24 часа програма. Секторот за стратешко планирање и заштита на авторски права (ССПЗАП) во придонесот доставен на

17.01.2025 г., констатираше дека предметната Пријава е уредно пополнета, дека е комплетна (доставена е изјава заверена на нотар дека кандидатот не ги прекршува одредбите од Глава IV од ЗАВМУ), дека ги исполнува минималните кадровски услови предвидени во член 9 став 4 од Правилникот за минимални технички, просторни, финансиски и кадровски услови за добивање дозвола за радио и телевизиско емитување (Пречистен текст) арх.бр.01-3953/1 од 31.10.2023 г. Како образложение за исполнување на критериумот од точка 5 од табелата, од страна на ССПЗАП констатирано е дека согласно Пријавата, во радиодифузерот ќе бидат ангажирани 2 (две) лица во редовен работен однос и со полно работно време и 2 (две) лица хонорарно, дека согласно Деловниот план (на страна 10) во редовен работен однос ќе бидат вработени еден одговорен уредник на програмскиот сервис и еден новинар и музички уредник, како и дека извршена е проверка во Централен регистар на РСМ (ЦРРСМ) и констатирано е дека не постојат законски пречки за да му биде доделена дозвола за радио емитување на кандидатот на конкурсот лицето Саша Митиќ, при што изврши нејзино бодување во точка 5 од табелата - Бројот и структурата на вработените потребни за вршење на дејноста (најмалку 2 (две) лица кои учествуваат во создавањето на програмата, вработени во редовен работен однос со полно работно време). Секторот за финансии и логистика (СФЛ) во придонесот доставен на 23.01.2025 г. констатираше дека поднесените документи од страна на подносителот на предметната Пријава, од финансиски аспект се комплетни. Како образложение за исполнување на критериумот од точка 9 од табелата, од страна на СФЛ констатирано е дека кандидатот има доставено Бизнес план во кој е содржан и предвидениот Финансиски план на радиото за наредните 5 (пет) години, како и дека како понудени гаранции за финансиска способност за остварување на дејноста кандидатот има доставено потврда од деловна банка - Централна Кооперативна банка А.Д. Скопје, за денарски депозит во сопственост на подносителот на пријавата и Изјава од лицето Саша Митиќ (заверена на нотар), дека понудените финансиски средства претставуваат средства кои ќе служат за остварување на дејноста согласно предметниот јавен конкурс и условите предвидени во истиот, при што изврши бодување на пријавата во точка 9 од табелата - Понудени гаранции за финансиска способност за остварување на дејноста. Секторот за информатичка поддршка и општи работи (СИПОР) во придонесот доставен на 15.01.2025 г. и на 28.01.2025 г. констатираше дека предметната Пријава е уредна и пристапи кон нејзино бодување, и тоа во: точка 6 од табелата - Технички услови за производство на програмите, како образложение за исполнување на критериумот од страна на СИПОР констатирано е дека во Образецот бр.2 каде се пополнуваат техничките услови за производство на програмите, кандидатот ги исполнил бараните услови од Правилникот за минимални технички, просторни, финансиски и кадровски услови за добивање дозвола за радио и телевизиско емитување; точка 8 од табелата - Просторни услови за вршење на дејноста, како образложение за исполнување на критериумот од страна на СИПОР констатирано е дека во истиот Образец бр.2 каде се претставени и просторните услови за вршење на дејноста, кандидатот ги исполнил бараните услови во согласност со Правилникот за минимални технички, просторни, финансиски и кадровски услови за добивање дозвола за радио и телевизиско емитување и во точка 10 од табелата - Понуден рок на започнување со вршење на дејноста, како образложение за исполнување на критериумот од страна на СИПОР констатирано е дека кандидатот во пријавата како рок на започнување со вршење на дејноста навел 01.04.2025 г., што значи до 3 (три) месеци од денот на издавање на дозволата.

Врз основа на извршеното оценување и бодување на Пријавата за учество на јавниот конкурс на кандидатот, физичкото лице Саша Митиќ од Куманово, вкупниот број на доделени бодови изнесува 95 бода, како што е наведено во Извештајот од оценување на пријавата изготвен од страна на Агенцијата Уп1 бр.08-362 од 03.02.2025 г. и беше констатирано дека Пријавата Уп1 бр.08-362 од 27.12.2024 г., поднесена од страна на единствениот кандидат, физичкото лице Саша Митиќ од Куманово, ги исполнува условите утврдени во јавниот конкурс согласно Одлуката на Агенцијата за објавување на јавен конкурс, Уп1 бр.08-275 од 21.10.2024 г. („Службен весник на РСМ“, бр.219/24 од 29.10.2024 г.).

Заради правилно утврдување на фактите при донесување на одлуката за доделување на дозвола за радио емитување, односно за да се утврди на кои трговски друштва се јавува како основач/сопственик или пак управител физичкото лице Саша Митиќ од Куманово, на 15.01.2025 г. преку Интернет дистрибутивниот систем на Централниот регистар на РСМ, Агенцијата обезбеди „Информација за поврзани субјекти (овластени лица, органи на управување, сопственици во други субјекти – тековна состојба“, бр.0820-50/150020250011412, бр.0820-50/150020250011427, бр.0820-50/150020250011433 и бр.0820-50/150020250011503 сите од 15.01.2025 г., како и „Тековна состојба за физичко лице – вистински сопственик“ бр.2007-50/150020250011448 од 15.01.2025 г., при што беше констатирано дека не се прекршуваат одредбите од Глава IV од ЗАВМУ.

Во врска со Извештајот од оценување на поднесената пријава за учество на јавниот конкурс за доделување на дозвола за радио емитување на локално ниво Уп1 бр.08-362 од 03.02.2025 г., Директорот на Агенцијата, до Советот на Агенцијата достави Предлог Уп1 бр.08-37 од 04.02.2025 г., за донесување одлука за доделување на дозвола за радио емитување на програмски сервис, на локално ниво на кандидатот, физичкото лице Саша Митиќ од Куманово, со адреса на живеење на ул.„Денко Драганов“ бр.35, 1300 Куманово.

Врз основа на сето погоре наведено, Советот на Агенцијата врз основа на член 18 став 1 алинеја 2 и член 20 став 1 алинеја 10, а во врска со член 71 став 1 алинеи 17 и 18 и член 75 од ЗАВМУ, член 15 став 1 алинеја 2, член 39 став 1 алинеја 10 и член 51 став 1 од Деловникот за работа на Агенцијата (Пречистен текст) арх.бр.01-3732/1 од 29.07.2019 г., по спроведувањето на Јавниот конкурс за доделување на дозвола за радио емитување на програмски сервис на локално ниво, објавен врз основа на Одлуката на Агенцијата за објавување на јавен конкурс, Уп1 бр.08-275 од 21.10.2024 г. („Службен весник на РСМ“, бр.219/24 од 29.10.2024 г.), во согласност со Извештајот од оценување на поднесената пријава Уп1 бр.08-362 од 03.02.2025 г. и Заклучокот арх.бр.02-531/3 од 05.02.2025 г., на 4-та седница одржана на 05.02.2025 г., донесе Одлука како во диспозитивот, која е конечна и по нејзиното донесување ќе се објави во „Службен весник на РСМ“ и на веб страницата на Агенцијата.

Агенција за аудио и
аудиовизуелни медиумски услуги,
Претседател на Советот,

Лазо ПЕТРУШЕВСКИ

Правна поука: Учесникот на Конкурсот за доделување на дозвола за радио емитување на програмски сервис на локално ниво, објавен врз основа на Одлуката Уп1 бр.08-275 од 21.10.2024 г. („Службен весник на РСМ“, бр.219/24 од 29.10.2024 г.), доколку е незадоволен од Одлуката, има право во рок од 30 (триесет) дена од денот на приемот на Одлуката да поднесе тужба до Управниот суд на РСМ.

Примерок од Одлуката да се достави до:

- учесник на конкурсот, физичкото лице, Саша Митиќ од Куманово;
- Агенцијата за електронски комуникации;
- Директорот на Агенцијата;
- сите сектори/служба во Агенцијата и
- назначените лица за водење на Уписникот за предметите по првостепената постапка во Агенцијата (Уп1).